



സംരക്ഷിത മേഖലയിലേക്ക് കടന്നുകയറരുത്

عَنْ نَعْمَانَ بْنِ بَشِيرٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِنَّ الْحَلَالَ بَيْنَ وَإِنَّ الْحَرَامَ بَيْنَ وَبَيْنَهُمَا أُمُورٌ مُشْتَبِهَاتٌ، لَا يَعْلَمُهَا كَثِيرٌ مِنَ النَّاسِ، فَمَنْ اتَّقَى الشُّبُهَاتِ فَقَدْ اسْتَبْرَأَ لِدِينِهِ وَعَرْضِهِ، وَمَنْ وَقَعَ فِي الشُّبُهَاتِ وَقَعَ فِي الْحَرَامِ كَالرَّاعِي يَرعى حَوْلَ الْحَيِّ، يُوشِكُ أَنْ يَرْتَعَ فِيهِ أَلَا وَإِنَّ لِكُلِّ مَلِكٍ حِمِّي، أَلَا إِنَّ حِمِّيَ اللَّهِ مَحَارِمُهُ، أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ (رواه مسلم وبخارى).

നൂഅ്മാനുബ്നു ബശീറ(റ)ൽനിന്ന്. റസൂൽ(സ) പറയുന്നതായി ഞാൻ കേട്ടിരിക്കുന്നു: 'അനുവദനീയമായവ വ്യക്തമാണ്. നിഷിദ്ധങ്ങളും വ്യക്തമാണ്. അവ രണ്ടിനുമിടയിൽ സംശയാസ്പദമായവ ഉണ്ട്. അധികമാളുകൾക്കും അത് അറിഞ്ഞുകൂടാ. സംശയാസ്പദമായവയെ സൂക്ഷിക്കുന്നവൻ തന്റെ ദീനിലും അഭിമാനത്തിലും സുരക്ഷിതനായി. സംശയാസ്പദമായവയിൽ പെട്ടുപോകുന്നവൻ നിഷിദ്ധമാക്കപ്പെടുന്നവയിൽ വീണുപോയി. അയാൾ ഒരു ഇടയനെ പോലെയാണ്. ഇടയൻ ഒരു സംരക്ഷിത മേഖലക്കു ചുറ്റും മേയ്ച്ചുകൊണ്ടിരിക്കുന്നു. കാലികൾ സംരക്ഷിത മേഖലയിലേക്ക് കടന്നുകയറാനായിരിക്കുന്നു. ഓർക്കുവിൻ, എല്ലാ ദരണാധികാരികൾക്കും ഒരു സംരക്ഷിത മേഖലയുണ്ട്. അല്ലാഹുവിന്റെ സംരക്ഷിത മേഖല അവൻ നിരോധിച്ചവയാകുന്നു. അറിയുവിൻ! ശരീരത്തിൽ ഒരു മാംസത്തുണ്ടുണ്ട്, അത് നന്നായാൽ ശരീരം മുഴുക്കെ നന്നായി. അത് ദുഷിച്ചാൽ ശരീരമാസകലം ദുഷിച്ചു. അറിയുവിൻ 'അതത്രെ ഹൃദയം' (ബുഖാരി, മുസ്ലിം).

ഇസ്ലാമിക ജീവിതത്തെ സംബന്ധിച്ച ലളിതവും വളരെ പ്രായോഗികവുമായ സമഗ്ര വിവരണമാണ് ഈ ഹദീസിൽ. ഇസ്ലാമിൽ നിർബന്ധ അനുഷ്ഠാനങ്ങൾ കുറച്ചു മാത്രമേയുള്ളൂ. അവ എണ്ണിത്തീട്ടുപെടുത്താം. നിരോധിക്കപ്പെട്ട കാര്യങ്ങളും കുറച്ചു മാത്രം. ഇവ രണ്ടിനുമിടയിൽ അനുവാദങ്ങളുടെ മേഖല അതിവിശാലമാണ്, അവ വ്യക്തവുമാണ് എന്ന് നബി(സ) പറിപ്പിക്കുന്നു. അതുപോലെ നിഷിദ്ധമാക്കിയ കാര്യങ്ങളും വ്യക്തമാക്കിത്തന്നിരിക്കുന്നു. പക്ഷേ, നാം ജാഗ്രതകരാകേണ്ടതുണ്ട്. കാരണം ഇവ രണ്ടിനുമിടയിൽ സംശയാസ്പദമായ ചില കാര്യങ്ങൾ കിടപ്പുണ്ട്. അവയെ നാം നമ്മുടെ ധർമ്മബോധം കൊണ്ടും യുക്തിവിചാരം കൊണ്ടും തിരിച്ചറിയണം. അക്കാര്യം അൽപം ശ്രമകരമാണ്. ആ ശ്രമത്തെ പ്രോത്സാഹിപ്പിക്കുകയാണ് ഈ ഹദീസ്. അല്ലാഹുവിന്റെ വിധി ഒന്നു കൊണ്ടു മാത്രം നാം ഓരോരുത്തരും ജനിച്ചു ജീവിച്ചുകൊണ്ടിരിക്കുന്നു. ജീവിതം സുഖസന്തോഷങ്ങളുടെ സമ്മിശ്രണമാണ്. സുഖസന്തോഷങ്ങളിൽ നന്ദിബോധവും, പ്രശ്നങ്ങളിലും പ്രയാസങ്ങളിലും ക്ഷമയും സഹനവുമാണ് ജീവിതത്തിന്റെ ഗതി നിയന്ത്രിക്കുക. നാം അനുഭവിക്കുന്ന അനുഗ്രഹങ്ങളോരോന്നും അല്ലാഹുവിന്റെ ദൗദാത്യം മാത്രമാകുന്നു. നമ്മുടെ അധാനവും പരിശ്രമവും ഒരു നിമിത്തം മാത്രം. പ്രതിസന്ധികളും ബുദ്ധിമുട്ടുകളും റബ്ബിന്റെ പരീക്ഷണങ്ങളാണ്. ഭയം, വിശപ്പ് എന്നിവകൊണ്ടും നമുക്ക് ഏറെ പ്രയത്നമോ ജീവനാദികൾ പിടിച്ചെടുത്തും നാം നിങ്ങളെ പരീക്ഷിക്കും എന്ന് അല്ലാഹു താക്കീത് നൽകിയിട്ടുണ്ട്. ഈ ജീവിത സത്യങ്ങൾ പഠിപ്പിക്കാനായി അല്ലാഹു കാലാകാലങ്ങളിലായി ദൂതന്മാരെ അയച്ചു. അവർക്ക് വേദങ്ങൾ നൽകി. ഹലാലും ഹറാമും അവർ വ്യക്തമാക്കിത്തന്നു. പക്ഷേ, മനുഷ്യജീവിതം ഒരേ അവസ്ഥയിൽ നിലകൊള്ളണമെന്നില്ല. അത് മാറ്റത്തിനു വിധേയമാണ്. അതോടൊപ്പം ജീവിതം കലുഷവും സംഘർഷഭരിതവുമാണ്. പൈശാചിക ഇടപെടലുകളും അതിന്റെ

ദുസ്വാധീനവുമാണ് ഇതിന് മുഖ്യകാരണം. മനുഷ്യന്റെ ആർത്തി, മോഹങ്ങൾ, പേരിനും പെരുമക്കും വേണ്ടിയുള്ള പരിധിവിട്ട ശ്രമങ്ങൾ, അഹന്ത ഇത്യാദികൾ തലപൊക്കുമ്പോൾ നിർബന്ധ അനുഷ്ഠാനങ്ങളിലെ കണിശത അവഗണിക്കപ്പെടും. നിഷിദ്ധങ്ങളുടെ പരിധി ലംഘിക്കാനുള്ള താര ഉടലെടുക്കും. ഈ പരിധിലംഘനങ്ങൾക്കെല്ലാം ന്യായീകരണങ്ങളും ഒഴികഴിവുകളുമായി മനുഷ്യൻ അവനറിയാതെ രംഗത്തു വരും. ഇതിനൊരു പരിഹാരമായി ദൈവദൂതൻ നിർദ്ദേശിക്കുന്നത് സംശയാസ്പദമായവ ഒഴിവാക്കുക എന്നതാണ്. റസൂൽ(സ) പറഞ്ഞു: നിന്നിൽ ശങ്ക ഉണ്ടാകുന്നത്, ശങ്കയും സംശയവും ഉണ്ടാക്കാത്തതിനു വേണ്ടി ഉപേക്ഷിക്കുക. ദീനും അഭിമാനവും സംരക്ഷിക്കാൻ ഈ ജാഗ്രത കൂടിയേ തീരൂ. ഹലാൽ/ഹറാമ്, ഹഖ്/ബാതിൽ പരിധികൾ പാലിക്കുന്നതിന് നബി(സ) നല്ല ഒരു ഉപമ പറഞ്ഞു തരുന്നു. കടന്നുകയറ്റം നിരോധിച്ച ദരണാധികാരിയുടെ ഒരു സംരക്ഷിത മേഖല. ഈ കൃഷി ഭൂമിയുടെ ഓരത്ത് ഇടയൻ കാലി മേയ്ക്കുന്നുണ്ട്. കാലികൾ ഏതു നിമിഷവും ഈ കൃഷിഭൂമിയിലേക്ക് കടന്ന് വിളകൾ തിന്നാം. ഇത് തടയണമെങ്കിൽ അതിരിനടുത്തേക്ക് കൊണ്ടുവന്ന് കാലികളെ തീറ്റാതിരിക്കണം. ഇതുപോലെ നിഷിദ്ധങ്ങളായ കാര്യങ്ങളിൽനിന്ന് വിശ്വാസി അകലം പാലിക്കണം. പരിധികൾ ലംഘിക്കാതിരിക്കാനുള്ള സൂക്ഷ്മത ജീവിതത്തിലുടനീളമുണ്ടാവണം. താൻ ചെയ്യുന്ന കർമ്മങ്ങളുടെ ഉത്തരവാദിത്തം അവനവനു തന്നെയാണല്ലോ. ഈ ഉത്തരവാദിത്തബോധം സദാ ഉണർത്തിക്കൊണ്ടിരിക്കുന്ന ചിന്ത മനുഷ്യനിൽ സജീവമായി ഉണ്ടാകണം. മനുഷ്യ ചിന്തയുടെ പണിശാലയാണ് അവന്റെ മനസ്സ്. ഈ മനസ്സ് അല്ലെങ്കിൽ ഹൃദയം നന്നായാൽ മനുഷ്യൻ നന്നായി. അല്ലാതിരുന്നാൽ ദുരന്തമാണ്. അത് പരമ നഷ്ടത്തിൽ മനുഷ്യനെ കൊണ്ടെത്തിക്കുമെന്ന് ഹദീസ് സഗൗരവം ഉണർത്തുന്നു. ●